



IL-KUMMISSJONI
EWROPEA

Brussell, 16.11.2022
COM(2022) 636 final

**KOMUNIKAZZJONI TAL-KUMMISSJONI LILL-PARLAMENT EWROPEW U
LILL-KUNSILL**

**Naghmlu ż-Żona Schengen aktar b'saħħitha bis-sehem shih tal-Bulgarija, ir-Rumanija u
l-Kroazja fl-ispazju minghajr kontrolli fil-fruntieri interni**

I. Introduzzjoni

Iż-żona Schengen mingħajr kontrolli fil-fruntieri interni (iż-“żona Schengen”) hija fost l-aktar kisbiet emblematici tal-integrazzjoni Ewropea u waħda mill-aktar manifestazzjonijiet tangibbli tal-istil ta’ ħajja Ewropew, li tixpruna l-ekonomija u tgħaqqad lill-Ewropej minn fruntiera interna għall-oħra.

Dak li beda bħala proġett intergovernattiv bejn ħames Stati Membri fl-1985 — Franza, il-Ġermanja, il-Belġju, in-Netherlands u l-Lussemburgu — gradwalment espanda fuq seba’ stadji ta’ tkabbir biex illum sar l-akbar spazju ta’ moviment liberu fid-dinja. Il-benefiċċji tal-abolizzjoni tal-fruntieri interni għadhom jikkonvinċu llum daqs kemm kienu fl-1985. Iż-żona Schengen hija realtà għal miljuni ta’ persuni: kuljum, madwar 3,5 miljun ruħ jaqsmu l-fruntieri interni biex jaħdmu, jistudjaw jew iżuru lill-qraba u l-ħbieb. Iż-żona Schengen tejbet is-sigurtà kollettiva tagħna, u ppermettiet lill-awtoritajiet tal-Istati Membri jikkooperaw mill-qrib bejniethom. Lil hinn minn dan, iż-żona Schengen hija mfassla biex tkun il-pedament tal-Unjoni Ewropea u tas-suq uniku tagħha kollu kemm hu. Fil-kuntest ġeopolitiku u ekonomiku diffiċli attwali, żona Schengen li tiffunzjona bis-sħiħ u kkompletata hija strumentali għall-istabbiltà, ir-reżiljenza u l-irkupru.

Illum, iż-żona Schengen tinkludi 26 pajjiż u tkopri aktar minn 4 miljun kilometru kwadru b’popolazzjoni ta’ kważi 420 miljun ruħ. Hemm 22 Stat Membru tal-UE li jipparteċipaw fiż-żona Schengen. Mill-Istati Membri li jifdal, kollha għajr Stat Membru wiehed, huma meħtieġa u għandhom għalhekk jithallew jissieħbu fiż-żona Schengen ladarba jissodisfaw il-kundizzjonijiet. Erbgħa mill-ħames Stati Membri li fadal, jiġifieri l-Bulgarija, il-Kroazja, Ċipru u r-Rumanija diġà huma marbuta parzjalment bl-acquis ta’ Schengen iżda l-kontrolli fil-fruntieri interni ma’ dawn l-Istati Membri għadhom ma tneħħewx. Bħalissa, l-Irlanda tipparteċipa f’xi partijiet importanti tal-qafas ta’ Schengen bl-eċċezzjoni tal-acquis relatat mal-fruntieri esterni u l-abolizzjoni tal-kontrolli fil-fruntieri interni. Hemm erba’ Stati Membri li mhumx fl-UE: L-Iżlanda, il-Liechtenstein, in-Norveġja u l-Iżvizzera, li kull wiehed minnhom iffirma ftehimiet mal-Unjoni dwar assoċjazzjoni mal-applikazzjoni tal-acquis ta’ Schengen, u għalhekk jiffurmaw ukoll parti miż-żona Schengen. Bl-applikazzjoni sħiħa tal-acquis ta’ Schengen mill-Bulgarija, ir-Rumanija u l-Kroazja, iż-żona Schengen se tikber għal 4,5 miljun kilometru kwadru b’popolazzjoni ta’ 450 miljun ruħ.

L-acquis ta’ Schengen huwa parti integrali mill-qafas legali tal-UE, b’obbligi u responsabbiltajiet sinifikanti, li kull Stat Membru għdid irid jaċċetta bis-sħiħ bħala kandidat għall-ammissjoni¹. B’mod partikolari, kull Stat Membru għdid jeħtieġu li jkun ippreparat u jkollu l-kapaċità li jimmanigġja b’mod effettiv il-fruntieri esterni f’isem l-Istati l-oħra kollha ta’ Schengen, u joħroġ viżi uniformi ta’ Schengen. Jeħtieġu wkoll ikun jista’ jikkoopera b’mod effiċjenti mal-aġenziji tal-infurzar tal-liġi fi Stati oħra u jkun jista’ jikkollega ruħu mas-sistemi ta’ informazzjoni rilevanti u jużahom, bħas-Sistema ta’ Informazzjoni ta’ Schengen, sabiex jinżamm livell għoli ta’ sigurtà ladarba ma jkun hemm l-ebda kontroll fil-fruntieri interni. Fl-aħħar nett, irid jiżgura li d-drittijiet fundamentali u r-rekwiżiti tal-

¹ L-Artikolu 7 tal-Protokoll 19 anness mat-Trattat dwar l-Unjoni Ewropea u mat-Trattat dwar il-Funzjonament ta’ l-Unjoni Ewropea.

protezzjoni tad-*data* jiġu rispettati f'dawn l-attivitajiet.

Apparti l-issodisfar ta' dawn ir-rekwiżiti, l-applikazzjoni sħiħa tal-acquis ta' Schengen tiddependi minn approvazzjoni unanima mill-Istati Membri l-oħra kollha li japplikaw l-acquis ta' Schengen b'mod sħiħ. F'dan ir-rigward, sar progress sinifikanti u reċentement ittiehdu passi politiċi importanti biex tiġi appoġġata l-applikazzjoni sħiħa tal-acquis ta' Schengen fil-Bulgarija, ir-Rumanija u l-Kroazja. Dan huwa rrakkomandat bil-qawwa mill-Parlament Ewropew u huwa prijorità ewlenija għall-Presidenza Ċeka tal-Kunsill tal-Unjoni Ewropea.

Barra minn hekk, għal Ċipru jinsab għaddej il-proċess ta' evalwazzjoni ta' Schengen biex jiġi vvalutat jekk huwiex lest li jissieheb fiż-żona Schengen². Is-Sistema ta' Informazzjoni ta' Schengen f'Ċipru se tibda tithaddem dalwaqt u dan il-proċess se jiġi vverifikat permezz ta' evalwazzjoni apposta ta' Schengen fl-2023.

Din il-Komunikazzjoni tqis ir-rekord b'saħħtu tal-kisbiet tal-Bulgarija, ir-Rumanija u l-Kroazja li ħadu l-miżuri meħtieġa biex jiżguraw l-issodisfar tal-kundizzjonijiet meħtieġa għall-applikazzjoni tal-partijiet rilevanti kollha tal-acquis ta' Schengen, kif stabbilit fl-Att tal-Adeżjoni rispettivi tagħhom tal-2005 u l-2011. Titlob lill-Kunsill tiegħu d-deċiżjonijiet meħtieġa mingħajr aktar dewmien, biex dawn it-tliet pajjiżi, li għadhom mhumieks kompletament parti miż-żona mingħajr kontrolli fil-fruntieri interni, ikunu jistgħu jissiehbu.

Ma hemm l-ebda dubju li l-Unjoni hija lesta għal deċiżjoni storika bħal din. L-isforzi kongunti li saru f'dawn l-aħħar snin għamlu liż-żona Schengen aktar b'saħħitha u aktar reżiljenti. Iċ-ċiklu ta' governanza ta' Schengen li ġie stabbilit dan l-aħħar jipprovdi l-ġhodod kollha meħtieġa biex jiġi vvalutat regolarment l-istat ta' Schengen, u jestendi minn qafas amministrattiv għal responsabbiltà u governanza politika komuni. Il-Kunsill ta' Schengen u l-Forum Schengen jiffaċilitaw djalogu trasparenti u kostruttiv bejn l-istituzzjonijiet tal-UE u l-Istati Membri. Il-mekkaniżmu ġdid u rinfurzat ta' Evalwazzjoni u Monitoraġġ ta' Schengen, li l-Bulgarija, ir-Rumanija u l-Kroazja jkun soġġetti għalih immedjatament wara li jittiehdu d-deċiżjonijiet dwar l-applikazzjoni sħiħa tal-acquis ta' Schengen, se jiżgura l-identifikazzjoni f'waqtha ta' kwalunkwe nuqqas u miżura korrettiva possibbli.

Minnu nnifsu, dan it-tmien tkabbir taż-żona Schengen jikkonferma u jqawwi l-fiduċja reċiproka u l-unità bejn l-Istati Membri li fuqhom hija mibnija ż-żona Schengen kif ukoll jikkontribwixxi biex dan il-proġett fundamentali jiġi adattat il-ħin kollu u jitmexxa 'l quddiem.

II. Rekord b'saħħtu ta' kisbiet mill-Bulgarija, ir-Rumanija u l-Kroazja

Il-Kummissjoni ilha, mill-2011, konsistentement tal-fehma li l-Bulgarija u r-Rumanija huma lesti li jsiru parti miż-żona Schengen mingħajr kontrolli fil-fruntieri interni. L-istess japplika

² F'konformità mal-Artikolu 3(1) u (2) tal-Att tal-Adeżjoni tal-2003, ċerti dispożizzjonijiet tal-acquis ta' Schengen diġà ilhom japplikaw f'Ċipru mid-data tal-adeżjoni. Fit-28 ta' Mejju 2019, Ċipru ddikjara r-rieda u l-impenn tiegħu li japplika l-partijiet kollha tal-acquis ta' Schengen u li jkun soġġett għal evalwazzjonijiet ta' Schengen, sa fejn ikun possibbli meta jitqiesu ċ-ċirkostanzi speċjali ta' Ċipru kif rikonoxxuti fil-Protokoll Nru 10 tal-Att tal-Adeżjoni tal-2003.

għall-Kroazja mill-2019. Il-Kummissjoni heġġet b'mod attiv lill-Kunsill³ biex jiehu d-Deċiżjonijiet biex il-Bulgarija, ir-Rumanija u l-Kroazja jkunu jistgħu jissieħbu fiż-żona mingħajr kontrolli interni. L-istess wegħda saret mill-Parlament Ewropew f'diversi okkażjonijiet⁴.

Għal snin shaħ, dawn l-Istati Membri kkontribwew b'mod sinifikanti għall-funzjonament kif suppost taż-żona Schengen, inkluż matul il-kriżijiet tal-migrazzjoni, ir-restrizzjonijiet tal-pandemija u dan l-aħħar, meta ffaċċjaw il-konsegwenzi bla preċedent tal-gwerra fl-Ukrajna. Wara li tlestew b'suċċess l-evalwazzjonijiet kollha ta' Schengen, hemm aspettattiva leġittima li l-Bulgarija, ir-Rumanija u l-Kroazja jissieħbu bis-shiħ fiż-żona Schengen mingħajr kontrolli fil-fruntieri interni. Il-missjoni volontarja reċenti ta' ġbir ta' informazzjoni fil-Bulgarija u r-Rumanija kif ukoll l-aħħar żjara mill-ġdid fil-Kroazja u l-kisbiet tagħha rigward il-monitoraġġ tad-drittijiet fundamentali fil-fruntieri esterni jikkonfermaw b'mod deċiżiv li dawn il-pajjiżi għadhom effettivament jissodisfaw l-istandards rigorużi ta' Schengen u wrew li għandhom rekord xempju ta' implimentazzjoni. Filwaqt li dawn l-Istati Membri jimplimentaw b'mod attiv il-biċċa l-kbira tal-acquis ta' Schengen⁵, ma jgawdux il-benefiċċji shaħ li jgħib miegħu l-fatt li wiehed ikun parti miż-żona Schengen mingħajr kontrolli fil-fruntieri interni.

Billi jinsabu f'pożizzjoni ġeografika strateġika, **il-Bulgarija, ir-Rumanija u l-Kroazja** għandhom rwol ewlieni fil-protezzjoni tal-fruntiera esterna komuni tagħna u jikkontribwixxu b'mod effettiv għal livell għoli ta' sigurtà u prosperità, kif intwera, mill-kriżijiet reċenti. Hemm fis-seħh l-ghodod, l-istrutturi u l-proċeduri kollha meħtieġa sabiex il-qsim tal-fruntieri esterni kif ukoll it-theddid possibbli għas-sigurtà f'dawk il-fruntieri jiġu ġestiti b'mod effiċjenti, u b'hekk jikkontribwixxu għall-indirizzar tal-kriminalità serja b'dimensjoni transfruntiera. Dawn il-pajjiżi wrew ukoll livell għoli ta' impenn biex jiżguraw rispons effettiv għall-pressjoni migratorja u l-isfidi relatati, filwaqt li żviluppaw kooperazzjoni b'saħħitha mal-ġirien qrib tagħhom. Barra minn hekk, f'konformità mar-Regolament il-ġdid dwar l-Evalwazzjoni ta' Schengen⁶, l-Istati Membri li għalihom giet adottata deċiżjoni tal-Kunsill li tiddikjara li d-dispożizzjonijiet tal-acquis ta' Schengen għandhom japplikaw bis-shiħ, għandhom jiġu evalwati mhux aktar tard minn sena wara d-data tal-applikazzjoni shiħa

³ Ara pereżempju r-Rapport tal-2022 dwar l-Istat ta' Schengen.

⁴ Ara r-Riżoluzzjoni tal-Parlament Ewropew 2018/2092 (INI) tal-11.12.2018 u l-aħħar riżoluzzjoni 2022/2852 (RSP) tat-18.10.2022 u l-vot tal-Parlament Ewropew tal-10.11.2022 favur l-adeżjoni tal-Kroazja maż-żona Schengen.

⁵ F'konformità mal-Artikolu 4(1) u (2) tal-Att tal-Adeżjoni tal-2005, il-Bulgarija u r-Rumanija għadhom mhumix qegħdin japplikaw dawk id-dispożizzjonijiet tal-acquis ta' Schengen kif integrati fil-qafas tal-Unjoni Ewropea u l-atti li jimxu fuq il-passi tiegħu jew altrimenti relatati miegħu li mhumix parti mill-Protokoll Nru 17 tal-Konstituzzjoni dwar l-acquis ta' Schengen jew altrimenti relatati miegħu u li huma elenkati fl-Anness II tal-Att tal-Adeżjoni tal-2005. Madankollu, mit-tlestija tal-evalwazzjonijiet fl-2011, il-Bulgarija u r-Rumanija ħadu sehem attiv fl-iżvilupp tal-acquis ta' Schengen.

⁶ Ir-Regolament tal-Kunsill (UE) 2022/922 tad-9 ta' Ġunju 2022 dwar l-istabbiliment u l-operazzjoni ta' mekkaniżmu ta' evalwazzjoni u monitoraġġ biex jivverifika l-applikazzjoni tal-acquis ta' Schengen, u li jhassar ir-Regolament (UE) Nru 1053/2013, ĠU L 160, 15.6.2022, p. 1–27.

tal-acquis ta' Schengen f'dawk l-Istati Membri⁷. Dan japplika għall-Bulgarija, ir-Rumanija u l-Kroazja wara l-adozzjoni tad-Deċiżjonijiet rispettivi.

Skont l-Artikolu 4(2) tal-Att tal-Adeżjoni tal-2005⁸, il-Bulgarija u r-Rumanija wettqu b'suċċess il-proċessi ta' evalwazzjoni ta' Schengen rispettivi tagħhom fl-2011. Il-proċess beda fl-2009 u l-partijiet rilevanti kollha tal-acquis ġew iġġudati bir-reqqa f'konformità mal-proċeduri applikabbli. Il-Kunsill irrikonoxxa t-tlestija tal-proċess ta' evalwazzjoni f'żewġ Konkluzjonijiet tal-Kunsill separati tad-9 ta' Ġunju 2011⁹. L-abbozz ta' Deċiżjoni tal-Kunsill dwar l-applikazzjoni shiħa tad-dispożizzjonijiet tal-acquis ta' Schengen fil-Bulgarija u r-Rumanija rċieva opinjoni pożittiva mill-Parlament Ewropew fit-8 ta' Ġunju 2011¹⁰. Minkejja l-eżitu pożittiv u t-tlestija tal-proċess ta' evalwazzjoni ta' Schengen, għal aktar minn 11-il sena ma tiegħdet l-ebda Deċiżjoni tal-Kunsill dwar l-applikazzjoni shiħa tal-acquis ta' Schengen fil-Bulgarija u r-Rumanija u t-tneħħija tal-kontrolli fil-fruntieri interni tagħhom.

Minhabba li l-proċessi ta' evalwazzjoni għall-Bulgarija u r-Rumanija tlestew fl-2011, u r-Regolament dwar il-Mekkaniżmu ta' Evalwazzjoni u Monitoraġġ ta' Schengen ma jippermettix li titnieda mill-ġdid evalwazzjoni formali tal-Bulgarija u r-Rumanija, it-tnejn li huma, bil-ħsieb li tissaħħaħ il-fiduċja reċiproka u b'rikonoxximent tal-iżvilupp tal-acquis ta' Schengen sadanittant, hargu Dikjarazzjoni Kongunta fit-2 ta' Marzu 2022 li tistieden, fuq bażi volontarja, tim ta' esperti taħt il-koordinazzjoni tal-Kummissjoni, *“biex jiżguraw l-applikazzjoni fost l-oħrajn tal-aħħar żviluppi tal-acquis ta' Schengen sa mill-evalwazzjoni, b'enfasi fuq il-ġestjoni tal-fruntieri esterni u l-kooperazzjoni tal-pulizija”*.

Bi qbil mal-Bulgarija u r-Rumanija, li t-tnejn li huma wrew flessibbiltà u impenn, u wara talbiet mill-Istati Membri, l-ambitu tal-missjoni twessa' b'mod sinifikanti biex ikopri l-elementi rilevanti kollha tal-acquis ta' Schengen, inklużi l-aħħar żviluppi mill-2011 'l hawn, b'enfasi fuq il-fruntieri esterni u l-kooperazzjoni tal-pulizija. Ġew eżaminati wkoll ir-Ritorn, is-Sistema ta' Informazzjoni ta' Schengen, is-Sistema ta' Informazzjoni dwar il-Viża, kif ukoll l-iżviluppi tal-politika dwar il-viżi. Il-missjoni qieset ir-rispett għad-drittijiet fundamentali, inkluża l-protezzjoni tad-*data*, u l-funzjonament tal-awtoritajiet li japplikaw il-partijiet rilevanti tal-acquis ta' Schengen. Iż-żjarat saru fir-Rumanija (mid-9 sal-11 ta' Ottubru) u fil-Bulgarija (mit-12 sal-14 ta' Ottubru 2022). Il-biċċa l-kbira tal-Istati Membri kkontribwew għall-missjoni u t-tim kien magħmul minn 17-il espert mill-Istati Membri.

⁷ L-Artikolu 23(6) tar-Regolament tal-Kunsill (UE) 2022/922 tad-9 ta' Ġunju 2022 dwar l-istabbiliment u l-operazzjoni ta' mekkaniżmu ta' evalwazzjoni u monitoraġġ biex jivverifika l-applikazzjoni tal-acquis ta' Schengen, u li jhassar ir-Regolament (UE) Nru 1053/2013.

⁸ Abbażi tal-Artikolu 4(2) tal-Att tal-Adeżjoni tal-2005 u b'segwitu għad-dikjarazzjonijiet tal-2007 u tal-2008 tal-Bulgarija u r-Rumanija li huma lesti li jibdeu il-proċess ta' evalwazzjoni ta' Schengen (ir-Rumanija: id-dok. tal-Kunsill 10611/07 tat-8 ta' Ġunju 2007; il-Bulgarija: id-dok. tal-Kunsill 6145/08 tal-25 ta' Jannar 2008).

⁹ Il-konkluzjonijiet tal-Kunsill dwar it-tlestija tal-proċess ta' evalwazzjoni tal-istat ta' thejġija tar-Rumanija biex timplimenta d-dispożizzjonijiet kollha tal-acquis ta' Schengen (id-Dokument tal-Kunsill 9166/11 tad-9 ta' Ġunju) u l-konkluzjonijiet tal-Kunsill dwar it-tlestija tal-proċess ta' evalwazzjoni tal-istat ta' thejġija tal-Bulgarija biex timplimenta d-dispożizzjonijiet kollha tal-acquis ta' Schengen (id-Dokument tal-Kunsill 9167/11 tad-9 ta' Ġunju 2011).

¹⁰ Ir-Riżoluzzjoni leġiżlattiva tal-Parlament Ewropew tat-8 ta' Ġunju 2011 dwar l-abbozz ta' Deċiżjoni tal-Kunsill dwar l-applikazzjoni shiħa tad-dispożizzjonijiet tal-acquis ta' Schengen fir-Repubblika tal-Bulgarija u r-Rumanija (14142/2010 — C7-0369/2010-2010/0820 (NLE)).

Minbarra l-hames esperti tal-Kummissjoni, osservaturi mill-Aġenzija Ewropea għall-Gwardja tal-Fruntiera u tal-Kosta (“Frontex”), l-Europol u l-Aġenzija tal-Unjoni Ewropea għad-Drittijiet Fundamentali pparteċipaw fil-missjoni ta’ ġbir ta’ informazzjoni.

Il-missjoni volontarja ta’ ġbir ta’ informazzjoni kkonfermat il-konklużjonijiet tal-proċessi ta’ evalwazzjoni li tlestew fl-2011, u tiżvela li l-Bulgarija u r-Rumanija mhux biss komplew jimplimentaw l-acquis u l-ġhodod il-ġodda, iżda rrinfurzaw ukoll b’mod sostanzjali l-applikazzjoni kumplessiva tal-acquis ta’ Schengen fid-dimensjonijiet kollha tiegħu b’mod komprensiv.

Il-Bulgarija, li hija ġara tat-Turkija, għandha rwol ewlieni fil-protezzjoni tal-fruntieri esterni tal-UE u fiż-żamma ta’ livell għoli ta’ sigurtà interna. Għal dan l-għan, il-Bulgarija stabbiliet ġestjoni b’saħħitha tal-fruntieri li tiżgura sorveljanza tal-fruntieri ta’ kwalità u kontrolli sistematiċi fil-fruntieri. Kif rifless fir-rapport ta’ ġbir ta’ informazzjoni, il-Bulgarija hija mhegġa tkompli ttejjeb l-istampa tas-sitwazzjoni nazzjonali billi timplimenta bis-sħiħ il-mudell integrat komuni għall-analiżi tar-riskju. Minkejja l-isfidi esterni eżistenti, il-Bulgarija tadotta approċċ koerenti vis-à-vis ir-ritorn ta’ ċittadini ta’ pajjiżi terzi minghajr dritt ta’ soġġorn u l-prevenzjoni ta’ movimenti sekondarji mhux awtorizzati. Il-ġlieda kontra l-kriminalità transfruntiera tingħata prijetà permezz ta’ ġhodod attivi ta’ kooperazzjoni internazzjonali tal-pulizija fis-sehħ, inkluż permezz tal-Europol u magħha kif ukoll permezz ta’ ftehimiet operazzjonali li l-Bulgarija kkonkludiet ma’ pajjiżi ġirien li jippermettu sorveljanza transfruntiera u l-inseguwiment transfruntiera. Is-Sistema ta’ Informazzjoni ta’ Schengen hija stabbilita fis-sod. Fir-rigward tal-funzjonament tal-awtoritajiet, l-istrategġija nazzjonali tal-Bulgarija għall-Prevenzjoni u l-Ġlieda kontra l-Korruzzjoni qiegħda tiġi implimentata fil-livelli kollha u msahha permezz ta’ miżuri ta’ prevenzjoni u proċeduri dixxiplinari robusti. Il-Bulgarija wriet ukoll li għandha l-istrutturi meħtieġa fis-sehħ biex tiżgura r-rispett għad-drittijiet fundamentali, tiggarantixxi l-aċċess għall-protezzjoni internazzjonali, tosserva l-prinċipju ta’ non-refoulement kif ukoll ir-rekwiżiti tal-protezzjoni tad-data għall-applikazzjoni tas-Sistema ta’ Informazzjoni ta’ Schengen u l-kooperazzjoni tal-pulizija.

Ir-Rumanija, li tmiss mas-Serbja, l-Ukrajna u l-Moldova, għandha rwol importanti ħafna fil-kontribut għall-funzjonament kif suppost taż-żona Schengen. Hemm ġestjoni tal-fruntieri ta’ kwalità għolja u b’saħħitha, inkluż sorveljanza tal-fruntieri u kontrolli sistematiċi fil-fruntieri, u l-kooperazzjoni internazzjonali tal-pulizija mal-pajjiżi ġirien qiegħda tiffunzjona kif suppost, l-istess bħall-kooperazzjoni ferm attiva mal-Frontex. Approċċ olistiku għall-ġestjoni tal-migrazzjoni huwa żgurat permezz ta’ azzjonijiet implimentati f’pajjiżi terzi wkoll. Ir-ritorn huwa implimentat bħala azzjoni ta’ prijetà sabiex tiġi miġġielda l-migrazzjoni irregolari u l-movimenti sekondarji mhux awtorizzati, li jwassal għal approċċ koerenti fir-rigward tar-ritorn u r-riammissjoni. Ir-Rumanija għandha pjan nazzjonali ta’ kontinġenza u operazzjonali għal sitwazzjonijiet straordinarji, li r-Rumanija attivat b’suċċess b’reazzjoni għall-kriżi tal-Ukrajna. Barra minn hekk, ir-Rumanija tinvolvi ruħha f’kooperazzjoni internazzjonali effettiva u attiva tal-pulizija, b’mod partikolari mal-Europol. Il-ġlieda kontra l-migrazzjoni illegali u t-traffikar tal-bnedmin huma żewġ prijetajiet li fir-rigward tagħhom ir-Rumanija hija partikolarment attiva. Is-Sistema ta’ Informazzjoni ta’ Schengen ġiet stabbilita sew u issa

huma meħtieġa sforzi kontinwi biex tiġi żgurata l-awtomatizzazzjoni meħtieġa tal-fluss tax-xogħol ta' SIRENE. Ir-Rumanija għandha Strateġija nazzjonali Kontra l-Korruzzjoni u ġew introdotti miżuri kontra l-korruzzjoni fil-livelli kollha fil-infurzar tal-liġi Rumena. Fir-rigward tar-rispett għad-drittijiet fundamentali, ir-Rumanija għandha strutturi effettivi biex tiggarantixxi l-aċċess għall-protezzjoni internazzjonali u biex tiżgura li jiġi osservat il-prinċipju ta' non-refoulement kif ukoll l-istrutturi meħtieġa biex jiġu rispettati r-rekwiżiti tal-protezzjoni tad-data għall-applikazzjoni tas-Sistema ta' Informazzjoni ta' Schengen u l-kooperazzjoni tal-pulizija.

It-tim ta' esperti fuq il-post ippreżenta r-rapport tal-missjoni¹¹ fil-Grupp ta' Hidma tal-Kunsill dwar Materji Relatati ma' Schengen tas-26 ta' Ottubru 2022 u kkonkluda li ma kien identifika l-ebda kwistjoni fir-rigward tal-applikazzjoni mill-Bulgarija u r-Rumanija tal-aħħar żviluppi tal-acquis ta' Schengen u li ż-żewġ Stati Membri baqgħu jissodisfaw il-kundizzjonijiet meħtieġa biex japplikaw il-partijiet rilevanti kollha tal-acquis ta' Schengen b'mod shiħ. Kemm il-Bulgarija kif ukoll ir-Rumanija huma lesti li jimplimentaw bis-shiħ il-Kodiċi dwar il-Viżi u joħorgu viża ta' Schengen mill-mument tal-adeżjoni. Il-Kummissjoni tilqa' b'sodisfazzjon id-deċiżjoni tal-Bulgarija u r-Rumanija li jittrasferixxu l-persunal meħtieġ mis-settur tal-pulizija tal-fruntieri fil-fruntieri interni għall-fruntieri esterni ladarba jitneħħew il-kontrolli fil-fruntieri interni, sabiex tiġi miġġielda ż-żieda potenzjali fil-migrazzjoni irregolari.

Il-Kroazja, li tmiss mas-Serbja, mal-Bożnija-Herzegovina kif ukoll mal-Montenegro, għandha rwol ugwalment essenzjali fil-protezzjoni tal-fruntieri esterni tal-UE u fil-iżgurar tal-funzjonament tajjeb taż-żona Schengen. Wara d- "Dikjarazzjoni ta' Prontezza" tal-Kroazja biex tibda l-proċess ta' evalwazzjoni ta' Schengen bil-ħsieb ta' Deċiżjoni tal-Kunsill dwar l-applikazzjoni shiħa tal-acquis ta' Schengen, il-proċess ta' evalwazzjoni seħħ fil-perjodu 2016–2020.

Fit-22 ta' Ottubru 2019, il-Kummissjoni adottat Komunikazzjoni li kkonkludiet li l-Kroazja kienet ħadet il-miżuri meħtieġa biex tiżgura li l-kundizzjonijiet għall-applikazzjoni tal-partijiet rilevanti kollha tal-acquis ta' Schengen jiġu ssodisfati u li tikkonferma li l-Kroazja tkompli tissodisfa l-impenji marbuta mal-acquis ta' Schengen kif meħuda fin-negozjati tal-adeżjoni tagħha¹². Saret ukoll referenza għall-ħtieġa li l-Kroazja tkompli taħdem b'mod konsistenti fir-rigward tal-implimentazzjoni tal-azzjonijiet kollha li jinsabu għaddejjin, b'mod partikolari fil-qasam tal-ġestjoni tal-fruntieri esterni biex tiżgura li dawn il-kundizzjonijiet jibqgħu jiġu ssodisfati.

Sabiex twettaq monitoraġġ u verifika tal-implimentazzjoni ta' dawn l-azzjonijiet fil-qasam tal-ġestjoni tal-fruntieri esterni, il-Kummissjoni organizzat żjara ta' verifika mmirata fil-Kroazja mit-23 sas-27 ta' Novembru 2020. Iż-żjara kkonkludiet li l-Kroazja kienet implimentat il-maġġoranza tal-azzjonijiet. Abbażi tal-eżitu taż-żjara u l-aħħar rapport ta'

¹¹ https://home-affairs.ec.europa.eu/bulgaria-and-romania-fact-finding-mission-report_en

¹² Il-Komunikazzjoni tal-Kummissjoni lill-Parlament Ewropew u lill-Kunsill dwar il-verifika tal-applikazzjoni shiħa tal-acquis ta' Schengen min-naħa tal-Kroazja (COM(2019) 497 final tat-22 ta' Ottubru 2019).

progress tal-Kroazja dwar l-implimentazzjoni tal-pjan ta' azzjoni għall-fruntieri esterni, il-Kummissjoni għalqet il-pjan ta' azzjoni fit-2 ta' Frar 2021.

Il-Kunsill Ġustizzja u Affarijiet Interni ta' Diċembru 2021 ikkonferma l-konklużjoni tal-Kummissjoni kif iddikjarat fil-Komunikazzjoni tat-22 ta' Ottubru 2019 li l-Kroazja ssodisfat il-kundizzjonijiet meħtieġa għall-applikazzjoni tal-partijiet kollha tal-acquis ta' Schengen¹³. Barra minn hekk, il-Kunsill stieden lill-Kroazja tkompli taħdem b'mod konsistenti fuq l-implimentazzjoni tal-acquis ta' Schengen, kif ukoll l-impenji marbuta miegħu. Fid-29 ta' Ġunju 2022, il-Kunsill ikkonsulta lill-Parlament Ewropew dwar l-abbozz ta' Deċiżjoni dwar l-applikazzjoni shiħa tal-acquis ta' Schengen fir-Repubblika tal-Kroazja. L-abbozz ta' Deċiżjoni tal-Kunsill irċieva opinjoni pożittiva mill-Parlament Ewropew fl-10 ta' Novembru 2022.

Il-Kroazja għamlet sforzi konsiderevoli biex tiżgura li l-kontrolli tal-fruntieri esterni jikkonformaw mal-obbligi tad-drittijiet fundamentali u impenjat ruħha għal "tolleranza żero" fir-rigward tal-vjolenza ta' kwalunkwe tip. Il-Kummissjoni tinnotta b'mod pożittiv li l-Kroazja hija l-ewwel Stat Membru li stabbilixxa, f'Ġunju 2021, Mekkanizmu ta' Monitoraġġ Indipendenti¹⁴, kif propost fil-Patt dwar il-Migrazzjoni u l-Ażil¹⁵. Dan huwa forum uniku biex jiġu osservati b'mod indipendenti l-prattiki tal-gwardji tal-fruntiera u tal-pulizija, u biex tiġi indirizzata kwalunkwe allegazzjoni ta' ksur tad-drittijiet fundamentali fil-fruntiera, tissaħħah is-sensibilizzazzjoni, inkluż permezz tat-taħriġ tal-gwardji tal-fruntiera u l-uffiċjali tal-pulizija, fir-rigward tal-liġijiet applikabbli u s-salvagwardji tad-drittijiet fundamentali u jiġi żgurat titjib tal-proċeduri interni. Il-Mekkanizmu jnvolvi direttament lill-partijiet ikkonċernati Kroati rilevanti u huwa mmexxi minn Bord Konsultattiv indipendenti li jikkonsisti minn, fost l-oħrajn, żewġ Ombudspersons, inkluż wieħed għat-tfal, rappreżentanti tal-Kummissjoni Ewropea, l-Aġenzija tal-Unjoni Ewropea għad-Drittijiet Fundamentali u organizzazzjonijiet intergovernattivi.

Wara sena ta' operazzjoni tal-Mekkanizmu, ir-rapport finali tal-Bord ta' Koordinazzjoni tal-Mekkanizmu ta' Monitoraġġ Indipendenti ġie adottat f'Lulju 2022. Abbażi ta' dan, fis-27 ta' Ottubru 2022, il-Bord Konsultattiv faħħar l-attivitajiet tal-Mekkanizmu ta' Monitoraġġ Indipendenti, b'mod partikolari t-twaqqif ta' dialogu espert u produttiv mal-awtoritajiet Kroati li ta segwitu għall-konklużjonijiet tal-Mekkanizmu, u t-twettiq ta' għoxrin missjoni ta' osservazzjoni fuq il-post. Il-Bord Konsultattiv adotta wkoll rakkomandazzjonijiet għal titjib ulterjuri possibbli fir-rigward ta' mandat usa' inklużi osservazzjonijiet għal għarrieda b'mod partikolari fil-fruntiera ħadra, aċċess għall-informazzjoni mill-Ministeru għall-Intern u l-ħtieġa li tiġi żgurata implimentazzjoni kontinwa tal-mekkanizmu ta' monitoraġġ indipendenti.

¹³ Il-Konklużjonijiet tal-Kunsill dwar it-twettiq tal-kundizzjonijiet meħtieġa għall-applikazzjoni shiħa tal-acquis ta' Schengen fil-Kroazja (id-Dokument tal-Kunsill 14883/21 tad-9 ta' Diċembru 2021).

¹⁴ Il-Mekkanizmu daħal fis-seħh fit-8 ta' Ġunju 2021 abbażi tal-ftehim bejn l-awtoritajiet Kroati u l-partijiet ikkonċernati Kroati.

¹⁵ Il-Proposta għal Regolament tal-Parlament Ewropew u tal-Kunsill li jintroduci skrinjar ta' ċittadini ta' pajjiżi terzi fil-fruntieri esterni u li jemenda r-Regolamenti (KE) Nru 767/2008, (UE) 2017/2226, (UE) 2018/1240 u (UE) 2019/817, COM/2020/612 final.

Il-Kummissjoni tilqa' b'sodisfazzjon l-impenn tal-gvern Kroat li jzomm u jkompli jimplimenta l-Mekkaniżmu ta' Monitoraġġ Indipendenti u tinnota b'mod pożittiv li r-rakkomandazzjonijiet tal-Bord Konsultattiv huma riflessi bis-sħiħ fil-Ftehim il-ġdid li jestendi l-Mekkaniżmu ta' Monitoraġġ Indipendenti, li gie ffirmat fl-4 ta' Novembru 2022. B'mod partikolari, il-Ftehim il-ġdid jistipula li l-Mekkaniżmu jiġi stabbilit għal perjodi ta' 18-il xahar li jiġgeddu awtomatikament u b'hekk jiżgura li l-għanijiet previsti tiegħu jintlaħqu b'mod durabbli u sostenibbli, u jipprevedi l-possibbiltà li jsiru osservazzjonijiet għal għarrieda fi kwalunkwe hin u post, inkluż fil-fruntiera hadra. Dan il-Ftehim jipprevedi wkoll li l-Mekkaniżmu se jkun jista' jirrikjedi t-tnedija ta' investigazzjonijiet uffiċjali mill-korpi statali rilevanti wara l-identifikazzjoni ta' irregolaritajiet u ksur possibbli tad-drittijiet fundamentali. Barra minn hekk, il-Ftehim jinkludi mekkaniżmi speċifiċi biex jiġu żgurati aktar effiċjenza u trasparenza, inkluż biex tiġi ffaċilitata l-komunikazzjoni mal-pubbliku interessat. Fl-aħħar nett, il-Ftehim jagħmel enfasi aktar qawwija fuq monitoraġġ kontinwu tar-rispett tad-drittijiet fundamentali billi jiċċara li l-Mekkaniżmu jwettaq monitoraġġ tar-rispett tad-drittijiet fundamentali fiċ-ċirkostanzi kollha, b'attenzjoni partikolari għad-dritt għal aċċess effettiv għall-proċedura tal-ażil u l-protezzjoni internazzjonali, ir-rispett tal-prinċipju ta' non-refoulement, il-projbizzjoni tat-tkeċċija kollettiva kif ukoll il-projbizzjoni tat-tortura jew forom oħra ta' trattament hażin.

III. Rekord b'saħħtu ta' kisbiet għar-rinfurzar u t-tishih ta' Schengen

Ir-rekord b'saħħtu ta' kisbiet mill-Bulgarija, ir-Rumanija u l-Kroazja jikkorrispondu għal rekord qawwi ta' kisbiet mil-huqa progressivament fiż-żona Schengen kollha kemm hi. Iż-żona Schengen qiegħda kontinwament tiżviluppa u taġġusta għal sfidi u priyoritajiet ġodda. Iż-żona Schengen tagħna llum hija robusta u lesta għal dan it-tkabbir il-ġdid li min-naħa tiegħu se jikkontribwixxi biex tiżdied aktar ir-reżiljenza tagħha, b'mod partikolari fid-dawl ta' sfidi ġeopolitiċi ġodda. Matul is-37 sena li għaddew, gradwalment ġew żviluppanti qafas legali komprensiv u għodod operazzjonali komuni biex iż-żona mingħajr kontrolli tiġi protetta aħjar fil-fruntieri interni.

Is-sistema ta' governanza ta' Schengen stabbilita reċentement tiggarantixxi rendikontabbiltà aktar b'saħħitha u responsabbiltà komuni bi promozzjoni għall-implimentazzjoni tar-riformi strutturali. Iċ-Ċiklu ta' Schengen kif propost mill-Kummissjoni, jistabbilixxi l-istrutturi għal approċċ koordinat għall-isfidi komuni u għal aktar dialogu politiku.

Il-qafas ta' Schengen kien u għadu qiegħed jiġi aġġornat kontinwament. Il-qafas legali kien u għadu qiegħed jissahħaħ il-hin kollu u llum diġà joffri bażi b'saħħitha għall-ġestjoni effiċjenti tal-fruntieri esterni filwaqt li jiggarantixxi li l-kontrolli fil-fruntieri interni jibqgħu miżuri tal-aħħar istanza. Ir-reviżjoni li jmiss tal-**Kodiċi tal-Fruntieri ta' Schengen**¹⁶ se tkompli tirrinforza r-regoli, filwaqt li tiggarantixxi aktar kooperazzjoni bejn l-Istati Membri u koordinazzjoni sħiħa fil-livell tal-Unjoni. Barra minn hekk, hemm sensibilizzazzjoni u

¹⁶ Il-Proposta għal Regolament tal-Parlament Ewropew u tal-Kunsill li jemenda r-Regolament (UE) 2016/399 dwar Kodiċi tal-Unjoni dwar ir-regoli li jirregolaw il-moviment ta' persuni min-naħa għall-oħra tal-fruntiera (COM/2021/891 final tal-14 ta' Diċembru 2021).

determinazzjoni dejjem akbar mill-Istati Membri dwar il-ħtieġa li tiġi indirizzata b'mod sostenibbli l-kwistjoni ta' kontrolli fit-tul fil-fruntieri interni.

F'dawn l-aħħar snin, l-UE ilha taħdem b'mod intensiv biex tistabbilixxi waħda mill-aktar sistemi ta' ġestjoni tal-fruntieri teknoloġikament avvanzati fid-dinja, li l-benefiċċji tagħha diġà huma viżibbli fil-prattika llum. Il-bidu tat-taħddim kmieni fl-2023 tas-Sistema ta' Informazzjoni ta' Schengen aġġornata, u s-Sistema ta' Dhul/Ħruġ f'Mejju 2023 se jwasslu għal sigurtà addizzjonali tal-ġestjoni tal-fruntieri esterni tagħna u għaž-żona Schengen. Il-**qafas shiħ ġdid tal-IT**, inkluża s-Sistema Ewropea ta' Informazzjoni u ta' Awtorizzazzjoni għall-Ivvjaġġar (ETIAS) huwa mistenni li jkun fis-seħħ sa tmiem l-2023, u l-interoperabbiltà sussegwenti se tikkollega s-sistemi Ewropej għall-fruntieri, il-migrazzjoni u s-sigurtà. Ladarba jkun fis-seħħ, l-awtoritajiet nazzjonali rilevanti u kompetenti kollha se jkollhom l-informazzjoni kompluta, affidabbli u preċiża meħtieġa, b'rispett shiħ tar-rekwiżiti tal-protezzjoni tad-data.

Il-Kodiċi dwar il-Viżi, li daħal fis-seħħ fl-2010–2011, ġie rivedut fl-2020, u pprova proċeduri aktar rapidi u aktar ċari għall-vjaġġaturi, filwaqt li fl-istess ħin żied l-għodod disponibbli biex jirrispondu għall-isfidi ppreżentati mill-migrazzjoni irregolari. Il-possibbiltà l-ġdida li tintuża l-influenza tal-viża fir-rigward ta' pajjiżi terzi li magħhom il-kooperazzjoni dwar ir-riammissjoni mhijiex biżżejjed diġà tat il-frott tagħha¹⁷. Is-Sistema ta' Informazzjoni dwar il-Viża, riformata reċentement biex tinkludi funzjonalitajiet godda (pereż. l-integrazzjoni ta' viżi għal soġġorn twil u permessi ta' residenza), kienet qiegħda u għadha tappoġġa b'mod effettiv lill-awtoritajiet tal-Istati Membri u tippermetti kontrolli aħjar tal-applikanti għal viża sabiex jiġu identifikati dawk li jistgħu jkun ta' theddida għas-sigurtà jew jissograw jabbużaw mir-regoli tal-immigrazzjoni. Apparti minn hekk, l-Unjoni kompliet taħdem biex tagħmel Schengen aktar attraenti, billi żiedet pajjiżi terzi godda mal-lista ta' pajjiżi li l-persuni bin-nazzjonalità tagħhom jistgħu jivvjaġġaw mingħajr viża lejn l-UE u kkonkludiet Ftehimiet ta' faċilitazzjoni tal-viża ma' pajjiżi terzi. Id-diġitalizzazzjoni li jmiss tal-proċeduri tal-viża¹⁸ se tikkonverti l-proċedura attwali ta' applikazzjoni għal viża bbażata fuq il-karti f'waħda diġitali li tagħmilha aktar rapida u aktar sigura. Il-pjattaforma online unika se tagħti xbieha tal-UE lill-proċess tal-viża u se toħloq punt ta' dħul uniku għall-applikanti għal viża madwar id-dinja, u b'hekk iżżid l-attraenza tal-UE bħala destinazzjoni tal-ivvjaġġar.

Ġestjoni robusta tal-fruntieri esterni hija kruċjali biex tagħmel tajjeb għall-eliminazzjoni tal-kontrolli fil-fruntieri interni, filwaqt li tiġi żgurata fiduċja reċiproka. L-Unjoni u l-Istati

¹⁷ F'Lulju 2021, il-Kummissjoni pproponiet li timponi miżuri restrittivi fir-rigward tal-viża fuq tliet pajjiżi: il-Bangladesh, il-Gambja u l-Iraq. F'Ottubru, wara l-proposta tal-Kummissjoni, il-Kunsill adotta miżuri dwar il-viża kontra l-Gambja. F'Novembru, minhabba titjib sussegwenti tal-kooperazzjoni mal-Bangladesh, il-Kunsill imbagħad iddeċieda li ma jihux azzjoni fuq il-proposta tal-Kummissjoni. Fil-każ tal-Iraq, bħala riżultat tad-diskussjonijiet li komplew sa Diċembru, ma ġiet adottata l-ebda miżura peress li l-mument ma ġiex ikkunsidrat opportuna minhabba l-kooperazzjoni kostruttiva tal-Iraq fil-kuntest tal-iżviluppi fil-fruntiera bejn l-UE u l-Belarusja.

¹⁸ Il-Proposta għal Regolament tal-Parlament Ewropew u tal-Kunsill li jemenda r-Regolamenti (KE) Nru 767/2008, (KE) Nru 810/2009 u (UE) 2017/2226 tal-Parlament Ewropew u tal-Kunsill, ir-Regolamenti tal-Kunsill (KE) Nru 1683/95, (KE) Nru 333/2002, (KE) Nru 693/2003 u (KE) Nru 694/2003 u l-Konvenzjoni li timplimenta l-Ftehim ta' Schengen, fir-rigward tad-diġitalizzazzjoni tal-proċedura tal-viża (COM(2022) 658 final tas-27 ta' April 2022).

Membri qegħdin jaħdmu b'mod attiv sabiex tinkiseb ġestjoni Ewropea tal-fruntieri kompletament effettiva u integrata fil-prattika¹⁹, inklużi azzjonijiet sabiex ir-ritorni ta' ċittadini ta' pajjiżi terzi mingħajr dritt ta' soġġorn isiru aktar effettivi²⁰. Barra minn hekk, it-twaqqif tal-**Gwardja Ewropea tal-Fruntiera u tal-Kosta** u l-implimentazzjoni ta' kuljum tal-mandat rinforzat tagħha²¹, kienu fost id-deċiżjonijiet storiċi li ħadet l-Unjoni biex tissodisfa bis-sħiħ l-obbligi ta' Schengen. Is-sigurtà u l-funzjonament taż-żona Schengen huma appoġġati wkoll minn implimentazzjoni effettiva tal-Kodiċi Doganali tal-Unjoni f'kooperazzjoni mill-qrib mal-awtoritajiet tal-Gwardja Ewropea tal-Fruntiera u tal-Kosta. Din il-kooperazzjoni tiggarantixxi li l-kontroll tal-merkanzija jkun integrat sew fl-istess proċessi ta' sigurtà.

Żona Schengen aktar b'saħħha tikkontribwixxi wkoll biex l-isfidi **tas-sigurtà interna jiġu indirizzati** aħjar. It-tneħħija tal-kontrolli fil-fruntieri ppermettiet lill-Istati Membri jużaw ir-riżorsi tal-pulizija biex jiġġieldu l-kriminalità u t-terroriżmu intern b'mod aktar immirat. L-awtoritajiet tal-infurzar tal-liġi tal-Istati Membri²² jistgħu jiskambjaw informazzjoni b'mod aktar effiċjenti bis-saħħa ta' użu akbar tal-ghodod u l-istrumenti tal-UE. Dan wassal għal koordinazzjoni aħjar tal-azzjonijiet investigattivi. Abbażi ta' proposti legiżlattivi li l-Kummissjoni ressqet f'Diċembru 2021, il-Parlament Ewropew u l-Kunsill qegħdin jagħmlu progress fil-ħidma legiżlattiva biex itejbu ulterjorment l-iskambju ta' informazzjoni. Il-Kummissjoni tistieden lill-Parlament Ewropew u lill-Kunsill biex jilhqqu ftehim mill-aktar fis dwar il-proposta għal Direttiva dwar l-iskambju ta' informazzjoni bejn l-awtoritajiet tal-infurzar tal-liġi tal-Istati Membri.²³ Barra minn hekk, sa tmiem is-sena, il-Kummissjoni se tressaq proposta legiżlattiva għal Regolament dwar il-ġbir u t-trasferiment ta' informazzjoni bil-quddiem dwar il-passiġġieri (API, advance passenger information) biex jiġu miġġielda l-kriminalità serja u t-terroriżmu, inkluż fuq titjiriet magħżula intra-UE.

Peress li l-azzjoni fil-livell nazzjonali biss mhijiex biżżejjed biex tindirizza l-isfidi transnazzjonali tas-sigurtà, l-awtoritajiet tal-infurzar tal-liġi tal-Istati Membri saru dejjem aktar jużaw l-appoġġ u l-għarfien espert li l-Europol, l-aġenzija tal-UE għall-kooperazzjoni fl-infurzar tal-liġi, toffri għall-ġlieda kontra l-kriminalità serja u t-terroriżmu. Id-dhul fis-seħh reċenti tal-mandat rinforzat tal-**Europol** ikompli jsaħħaħ il-mezzi disponibbli għall-Aġenzija

¹⁹ Fl-24 ta' Mejju 2022, il-Kummissjoni ppreżentat Dokument ta' politika li jiżviluppa politika strateġika pluriennali għall-ġestjoni integrata Ewropea tal-fruntieri f'konformità mal-Artikolu 8(4) tar-Regolament (UE) 2019/1896 tal-Parlament Ewropew u tal-Kunsill tat-13 ta' Novembru 2019 dwar il-Gwardja Ewropea tal-Fruntiera u tal-Kosta. B'segwitu għall-kontribut tal-Kunsill u tal-Parlament Ewropew, il-Kummissjoni se tadotta l-Komunikazzjoni li tistabbilixxi l-politika strateġika pluriennali, li se tmexxi l-implimentazzjoni tal-Ġestjoni Integrata Ewropea tal-Fruntieri taħt iċ-ċiklu ta' politika ta' 5 snin.

²⁰ Il-Koordinatur tar-Ritorn mahtur f'Ġunju li għadda qiegħed imexxi Network ta' Livell Għoli li jinkludi rappreżentanti tal-Istati Membri u l-Frontex biex jitneħħew l-ostakli li jxekklu r-ritorni, jiġu rinforzati l-kapaċitajiet nazzjonali u tittejjeb il-koerenza tal-azzjoni tal-UE.

²¹ Pereżempju, taħt il-mandat il-ġdid, l-Aġenzija żiedet b'mod sinifikanti l-appoġġ tagħha lill-Istati Membri fil-fażijiet kollha tal-proċess ta' ritorn, inkluż dwar ir-ritorn volontarju u r-riintegrazzjoni, filwaqt li stabbiliet lilha nnifisha bħala l-fergħa operazzjonali tal-UE għar-ritorni. Fl-2021, aktar minn 17 000 persuna rritornaw bl-ghajnuna tal-Aġenzija.

²² L-awtoritajiet kompetenti fis-sens tal-Artikolu 87(1) TFUE.

²³ Il-Proposta għal Direttiva tal-Parlament Ewropew u tal-Kunsill dwar l-iskambju ta' informazzjoni bejn l-awtoritajiet tal-infurzar tal-liġi tal-Istati Membri, li tħassar id-Deċiżjoni Qafas tal-Kunsill 2006/960/ĠAI (COM(2021) 782 final tat-8 ta' Diċembru 2021).

biex tappoġġa lill-Istati Membri fl-investigazzjonijiet tagħhom dwar il-kriminalità serja u t-terroriżmu transfruntiera, pereżempju bl-ipproċessar tal-big data, il-kooperazzjoni ma' partijiet privati jew il-ħidma fuq l-innovazzjoni u l-intelligenza artifiċjali biex jiġi appoġġat l-infurzar tal-liġi.²⁴ L-Europol ziedet ukoll l-appoġġ tagħha lill-Istati Membri fil-ġlieda kontra t-terroriżmu permezz taċ-Ċentru Ewropew għall-Ġlieda Kontra t-Terroriżmu. L-Istati Membri jinvolvu ruħhom ukoll b'mod attiv fil-Pjattaforma Multidixiplinari Ewropea Kontra t-Theddid Kriminali (EMPACT, European Multidisciplinary Platform Against Criminal Threats) bħala l-qafas kumplessiv għall-kooperazzjoni fil-ġlieda kontra l-kriminalità organizzata u serja li taffettwa lill-UE²⁵, b'aktar appoġġ finanzjarju mill-Unjoni.

L-Istati Membri jtejbju **l-kooperazzjoni operazzjonali** tagħhom billi jagħtu effett lir-Rakkomandazzjoni tal-Kunsill tad-9 ta' Ġunju 2022 dwar il-kooperazzjoni operazzjonali fl-infurzar tal-liġi, bl-użu ta' inseqwimenti u sorveljanza transfruntiera, operazzjonijiet kongunti jew pattulji kongunti biex tiġi miġġielda l-kriminalità transfruntiera.²⁶ Il-Kummissjoni tappoġġa lill-Istati Membri biex imexxu 'l quddiem l-azzjonijiet stabbiliti fir-Rakkomandazzjoni, inkluż b'finanzjament fl-ambitu tal-Fond għas-Sigurtà Interna. L-Istati Membri jikkooperaw ukoll permezz ta' kontrolli kongunti tal-pulizija li jwettqu fiż-żoni tal-fruntiera, f'konformità mar-Rakkomandazzjoni tal-Kummissjoni dwar verifiki proporzjonati tal-pulizija u kooperazzjoni tal-pulizija fiż-żona Schengen²⁷.

Fl-aħħar nett, żona Schengen b'saħħitha u li tiffunzjona tajjeb teħtieġ mhux biss implimentazzjoni kif suppost tal-acquis ta' Schengen iżda wkoll kooperazzjoni mill-qrib bejn l-Istati Membri dwar miżuri komplementari oħra, inkluż fil-qasam tal-migrazzjoni u l-ażil. Saret u se tkompli ssir ħafna ħidma biex tiġi żgurata **ġestjoni effettiva tal-isfidi tal-migrazzjoni**. Bħala segwitu għad-dikjarazzjoni dwar Mekkanizmu Volontarju ta' Solidarjetà li dwaru kien hemm qbil f'Ġunju, il-Kummissjoni qiegħda tiffaċilita l-ħidma tal-Istati Membri biex isibu soluzzjonijiet komuni għall-kwistjoni ta' movimenti sekondarji mhux awtorizzati. B'mod partikolari, wara t-taħditiet fil-laqgħa tal-Kumitat ta' Kuntatt dwar ir-Regolament Dublin III, li saret fl-24 ta' Ġunju 2022, l-Istati Membri, il-Kummissjoni u l-Aġenzija tal-Unjoni Ewropea għall-Ażil ("EUAA", European Union Agency for Asylum) qablu li jaħdmu

²⁴ Ir-Regolament (UE) 2022/991 tal-Parlament Ewropew u tal-Kunsill tat-8 ta' Ġunju 2022 li jemenda r-Regolament (UE) 2016/794, fir-rigward tal-kooperazzjoni tal-Europol ma' partijiet privati, tal-ipproċessar ta' data personali mill-Europol b'appoġġ għal investigazzjonijiet kriminali, u tar-rwol tal-Europol fir-riċerka u fl-innovazzjoni.

²⁵ Pereżempju, l-awtoritajiet tal-infurzar tal-liġi, b'mod kongunt, kellhom fil-mira tagħhom it-traffikar tal-armi tan-nar, it-traffikar tad-drogi, il-faċilitazzjoni ta' dħul klandestin ta' migranti u t-traffikar tal-bnedmin matul il-Jiem ta' Azzjoni Kongunta tal-EMPACT ikkoordinati bejn is-26 u d-29 ta' Ottubru. L-attivitajiet operazzjonali li jinvolvu 28 pajjiż madwar l-Ewropa kienu appoġġati wkoll mill-Eurojust, il-Frontex, l-INTERPOL, is-SELEC u organizzazzjonijiet internazzjonali oħra. Il-Jiem ta' Azzjoni Kongunta tal-EMPACT kienu ppjanati abbażi ta' approċċ immexxi mill-intelligence, li involva l-kooperazzjoni ta' kważi 16 000 uffiċjal u rriżulta, fost l-oħrajn, fi 382 arrest ta' persuni suspettati, 2 476 dħul illegali identifikati u 130 investigazzjoni ġdida mibdija. https://www.europol.europa.eu/media-press/newsroom/news/382-arrests-during-joint-actions-against-traffickers-using-balkan-route?mtm_campaign=newsletter

²⁶ Ir-Rakkomandazzjoni tal-Kunsill (UE) 2022/915 tad-9 ta' Ġunju 2022 dwar il-kooperazzjoni operazzjonali fl-infurzar tal-liġi.

²⁷ Ir-Rakkomandazzjoni tal-Kummissjoni (UE) 2017/820 tat-12 ta' Mejju 2017 dwar verifiki proporzjonati tal-pulizija u kooperazzjoni tal-pulizija fiż-żona Schengen.

fuq pjan direzzjonali biex itejbu u jiżguraw l-implimentazzjoni tat-trasferimenti skont dak ir-Regolament fl-Istati Membri kollha. Il-ħidma flimkien, abbażi ta' azzjonijiet identifikati kollettivament f'dan il-pjan direzzjonali, se tgħin biex ikun hemm titjib tangibbli fis-sistema ta' Dublin, kruċjali biex tkompli tinbena l-fiduċja.

Fl-istess waqt, il-progress deċiżiv fl-adozzjoni tal-Patt huwa kruċjali meta jitqies li dan jinkludi soluzzjonijiet meħtieġa biex jingħata kontribut għal ġestjoni effettiva tal-migrazzjoni, kooperazzjoni aktar mill-qrib u kondivizjoni tar-responsabbiltà bejn l-Istati Membri, biex b'hekk tissaħħaħ il-fiduċja reċiproka u b'riżultat ta' dan tiġi appoġġata żona Schengen b'saħħitha.

IV. L-ilhuq tal-potenzjal shih ta' Schengen

L-adeżjoni tal-Bulgarija, ir-Rumanija u l-Kroazja ma' Schengen tonora kemm il-wegħda Ewropea kif ukoll l-aspettattiva leġittima li ssegwi s-sħubija meta l-kundizzjonijiet kollha, li jkun hemm qbil dwarhom, jiġu vverifikati u ssodisfati. Iż-żona Schengen tgawdi minn sostenn enormi min-naħa tal-popolazzjoni Ewropea²⁸ u kwalunkwe dewmien kontinwu li ma jhallix liċ-ċittadini Bulgari, Rumani u Kroati jgawdu d-drittijiet tagħhom, għandu jiġi evitat. Il-Parlament Ewropew, il-Presidenza tal-Kunsill u l-Kummissjoni Ewropea wrew impenn sod għal din il-mewġa ġdida ta' adeżjoni ma' żona Schengen mingħajr kontrolli fil-fruntieri interni, u taw l-appoġġ politiku u tekniku shih u kontinwu għal dan il-proċess.

Il-Bulgarija, ir-Rumanija u l-Kroazja huma lesti li jimplimentaw għalkollox l-acquis ta' Schengen u jissieħbu fiż-żona Schengen. L-adeżjoni tagħhom hija kruċjali għal fiduċja reċiproka kontinwa u rinforzata fiż-żona Schengen. Barra minn hekk, l-adeżjoni tagħhom se tikkontribwixxi għall-eliminazzjoni tal-ostakli fis-suq uniku, b'mod partikolari f'termini ta' faċilitazzjoni tal-flussi tat-trasport, kif ukoll għat-trawwim tal-kompetittività u l-potenzjal tat-tkabbir tal-UE. Iż-żieda tal-persunal iddedikat u mħarreg ħafna tal-Bulgarija, tar-Rumanija u tal-Kroazja, l-infrastruttura u l-għarfien espert tal-oġġetti livell ta' żvilupp tekniku tagħhom mas-sett ta' għodod kollettiv għall-ġestjoni taż-żona Schengen se tagħti spinta lis-sigurtà u l-ġestjoni tal-fruntieri fl-UE kollha kemm hi. Min-naħa tagħhom, dawn il-membri l-ġodda taż-żona Schengen imbagħad ikunu jistgħu jisfruttaw għalkollox l-għodod kollha disponibbli, bħal dawk marbuta mas-Sistema ta' Informazzjoni dwar il-Viża u mal-interoperabbiltà tas-sistemi tal-IT fuq skala kbira. Dan se jwassal ukoll għal ġestjoni aktar b'saħħitha u aktar dixxiplinata tal-migrazzjoni, b'pajjiżi terzi b'mod partikolari fil-viċinat Ewropew, fil-fruntieri esterni tagħna u bejn l-Istati Membri.

Żona Schengen imkabbra se tagħmel lill-UE aktar b'saħħitha bħala Unjoni, internament u fix-xena dinjija. Din se tagħmel l-Unjoni **aktar b'saħħitha** — permezz ta' protezzjoni rinforzata tal-fruntieri esterni komuni tagħna u kooperazzjoni effettiva tal-pulizija — **aktar prosperuża** — billi telimina l-ħin mitluf fil-fruntieri u tiffaċilita l-kuntatti bejn in-nies u n-negozji — **aktar attraenti** — billi tespandi b'mod sinifikanti l-akbar żona komuni tad-dinja mingħajr kontrolli fil-fruntieri interni.

²⁸ Ewrobarometru Xitwa 2021/2022.

Il-Kunsill ta' Schengen issa għandu l-opportunità li f'Diċembru jieħu deċiżjoni storika. Il-Kummissjoni titlob lill-Istati Membri kollha biex jappoġġaw bis-sħiħ lill-Presidenza Ċeka fl-aħħar passi biex dan iseħħ, f'konformità mal-Atti tal-Adeżjoni tal-2005 u l-2011 tal-Bulgarija u r-Rumanija rispettivament, u l-Kroazja.